

Nomina ta' Martin Mangion bhala Ambaxxatur ta' Malta Residenti għall-Kuwajt

Pubblikazzjoni tal-mistoqsijiet u t-tweġibiet *ai termini* tal-Artikolu 38(2) tal-Att dwar l-Amministrazzjoni Pubblika, Kap. 595.

Mistoqsijiet sottomessi mill-Membri tal-Gvern

1. X'inhuma l-isfidi politiċi, soċjali u ekonomiċi tal-Kuwajt?

Wieħed irid jifhem is-sistema Iżlamika u jaddatta ruħu għaliha. Il-pajjiż għandu sistema ta' Monarkija kostituzzjonali kif ukoll stat unitarju. Il-Kuwajt għandu rabtiet tajbin mal-Amerka kif ukoll mal-Ewropa. Il-Kuwajt għaddej minn sfidi kbar fejn sa ftit ilu l-poplu Kuwajti kien jibbenefika minn prezzijiet irħas bħal *fuel*, elettriku, gass u anke taxxi fejn kienu ssussidjati mill-Gvern. Dawn is-sussidji qed jigu mnaqqsa u taxxi ġodda mdaħħla.

2. Kif qed tara li jistgħu jiżviluppaw ir-relazzjonijiet bilaterali bejn Malta u l-Kuwajt, speċjalment minn ottika politika, kulturali u fuq kollox ekonomika u kummerċjali?

Ir-relazzjonijiet diplomatiċi bdew fl-1972 u sal-lum ġew iffirmati 17-il ftehim bejn iż-żewġ pajjiżi. Ir-relazzjonijiet bejn iż-żewġ pajjiżi kienu u għadhom eċċellenti u għalhekk irridu nkomplu f'din id-direzzjoni u nsaħħuhom billi norganizzaw aktar żjarat uffiċjali u kummerċjali bejn iż-żewġ pajjiżi, kif ukoll nagħmlu *follow-up* fuq il-ftehim fil-qasam tal-kultura u arti li kien iffirmat fid-19 ta' Marzu 2017 u dak il-ftehim li kien iffirmat fit-3 ta' Ottubru 2018 fil-qasam tal-Higher Education and Scientific Research.

3. Kif qed tara r-rwol tiegħek jiżvolgi biex tkun katalista għat-tishih ta' dawn ir-relazzjonijiet bilaterali msemmija fil-mistoqsija preċedenti?

Bil-preżenza personali tiegħi fil-ħafna *forums* li jigu organizzati, beħsiebni li nkun proattiv fil-*follow-ups* kemm fuq il-ftehimiet passati kif ukoll opportunitajiet li jistgħu jkunu vijabbli għal pajjiżna.

Ir-relazzjonijiet bejn l-UE u l-Kuwajt kienu dejjem storikament b'saħħithom. Il-Kuwajt kien istrumentali fil-promozzjoni ta' *region to region engagement* bejn l-UE u l-Gulf Cooperation Council (GCC). Fil-fatt, f'Lulju 2016 il-Kuwajt kien l-ewwel pajjiż fil-Golf Għarbi biex iffirma *Cooperation Agreement* mal-European External Action Service (EEAS) fejn dan il-ftehim kien iservi ta' pjattaforma għall-konsultazzjonijiet politiċi regolari fuq sfidi komuni u reġjonali fil-Lvant Nofsani u lil hinn. Barra minn hekk, dan il-ftehim kien strument biex isiru konsultazzjonijiet settorjali fis-setturi tal-enerġija (nadifa u rinovabbli), sigurtà, *counter terrorism* u żvilupp.

Importanti li wieħed jinnota li l-UE hija t-tielet l-akbar *trade partner* tal-Kuwajt.

4. X'inhuma b'mod ġenerali l-binarji li behsiebek taħdem fuqhom f'każ li tinħatar ambaxxatur?

Ċeremonjali (billi nsaħħu r-relazzjonijiet diplomatiċi li jeżistu bejn iż-żewġ pajjiżi) kif ukoll kummerċjali. Nemmen li hemm skop kbir fejn nistgħu ngibu u/jew inkabbru n-negozju lejn Malta. Settur li huwa ta' interess huwa dak tal-inġinerija tal-avjazzjoni kif ukoll tal-intelligenza artifiċjali (AI) fejn il-Kuwajt qed iħares lejn dawn is-setturi b'importanza kbira. *Net working* huwa wieħed mill-modi biex inkun aktar viċin ta' dawn l-opportunitajiet. Nemmen li żjarat kummerċjali huwa l-aktar mezz b'saħħtu biex insaħħu n-negozju lejn pajjiżna. Il-Kuwajt bħal ħafna pajjiżi Għarab jemmen fil-preżenza fiżika biex in-negozju jirnexxi. Jiena għalhekk behsiebni nimpenja ruħi biex inkun ta' pont ta' riferiment f'dan ir-rigward.

5. Inti pprezentajt CV li juri li għandek esperjenza konsiderevoli fil-qasam kummerċjali. Tidentifika xi interessi jew hidma jew involviment jew xort'ohra, preżenti jew passati, li jistgħu jikkunfligġu mal-qadi tad-dmirijiet tiegħek, jekk tiġi mahtur fil-kariga?

L-anqas xejn. Għax meta ninħatar fil-kariga ta' Ambaxxatur jiena inkun temmejt il-*job* li għandi bħalissa. Anzi, il-kuntatti li għandi fil-Kuwajt jistgħu jkunu biss ta' benefiċċju għal pajjiżna.

6. Mitlub tipprezenta ċertifikat tal-kondotta aġġornat.

Nibgħat kopja b'*email* separata.

Mistoqsijiet sottomessi mill-Membri tal-Oppożizzjoni

1. Tista' tiddikjara x'passi ser tiehu sabiex jissudaw aktar ir-relazzjonijiet ta' pajjiżna mal-Kuwajt?

Jiena nemmen li r-relazzjonijiet bejn iż-żewġ pajjiżi għandhom ikunu kemm fuq livell diplomatiku kif ukoll dak kummerċjali.

Billi nagħmel żjarat regolari ma' diversi ministeri, azjendi kummerċjali kif ukoll għaqdiet kulturali u b'*follow-ups*. Billi norganizza aktar żjarat ufficjali kif ukoll kummerċjali anki attivitajiet kulturali kemm fil-Kuwajt kif ukoll ġewwa Malta.

Billi nara kif nista' niżviluppa aktar it-trattat kulturali li ġie rratifikat fis-6 ta' April 1978 u fejn dan il-ftehim kien jinkludi kooperazzjoni fil-qasam tal-kultura, informazzjoni, edukazzjoni, arti, xjenza, turizmu u sports. Fil-fatt, fil-5 ta' Ottubru 2017 ġie ratifikat ftehim biex din il-kooperazzjoni tiġi aktar żviluppata. F'dawn l-oqsma hemm ħafna xogħol x'jista' jsir u għalhekk ha nagħti dawn is-setturi prijorità.

2. Tista' tindika fl-opinjoni tieghek liema huma l-isfidi prinċipali f'din il-linja?

Il-fatt li għad m'hemmx titjiriet diretti bl-ajru u d-distanza hija twila, hi sfida prinċipali. Għalhekk ha nkun qiegħed naħdem fuq it-trattat ta' titjiriet tal-ajru bejn iż-żewġ pajjiżi li kien iffirmat fl-24 ta' Settembru 2013 għax nemmen li jekk ikun hemm titjiriet diretti nistgħu nibbenefikaw bħala pajjiż.

Hemm ħafna interess mill-poplu Kuwajti speċjalment iż-żgħażaġh li jitgħallmu l-lingwa Ingliża u għalhekk ha nkun qed nimbotta dan is-settur fejn nistgħu ngibu aktar studenti lejn Malta, kif ukoll li tinfetaħ xi skola ta' imprendituri Maltin gewwa l-Kuwajt.

Billi nhejju programm ta' informazzjoni tal-korsijiet gewwa l-Università ta' Malta. Fil-passat kien hemm diversi Kuwajti li attendew korsijiet fil-mediċina u d-dentristija fl-Università ta' Malta.

Il-poplu Kuwajti jhobb isiefer ħafna u ha nkun qed nara kif nistgħu nattiraw aktar Kuwajti li jżuri Malta billi nagħmlu promozzjoni ta' pajjiżna kemm għal turizmu rikreattiv kif ukoll mediċinali.

3. Tista' tindika jekk kontx involut f'xi hidma diplomatika preċedenti?

Le. Iżda kont mistieden f'diversi konferenzi u *forums* fil-Lvant Nofsani bħala *guest speaker* li kien relatati ma' *investment promotion*, f'ċerti okkażjonijiet quddiem udjenza ta' 'l fuq minn elf parteċipant. Fosthom kien hemm entitajiet governattivi u kummerċjali. F'dawn l-*events*, il-prudenza, il-kawtela u d-diplomazija ma jonqsux.

4. Tista' tindika jekk ġejtx involut fil-preparazzjonijiet ta' pajjiżna għall-Presidenza ta' pajjiżna fl-Unjoni Ewropea?

Le.

5. Tista' tindika jekk kontx impjegat mal-Gvern jew f'xi segretarjat politiku?

Le

6. Tista' tiddikjara jekk l-impieg preżenti tieghek huwiex ta' konflitt ta' interess?

L-anqas xejn. Malli ninħatar fil-kariga, jien inkun spicċajt mill-*job* li għandi bħalissa. Anzi, jiena ċert li l-kuntatti li għandi fil-Kuwajt jistgħu jkunu biss ta' vantaġġ għal pajjiżna.

7. Tista' tiddikjara jekk għandekx passaport ta' pajjiż ieħor?

L-uniku passaport li għandi hu ta' Malta.